

॥ श्री सीतारामाभ्यां नमः ॥

॥ श्रीमते रामानंदाचार्याय नमः ॥

श्री वशिष्ठ संहितास्थं

॥ परात्पर श्री राम धामवर्णनम् ॥

वेदवेदान्तसारज्ञ ? विरञ्चिप्रभवोत्तम ?

भवता यत्परिज्ञातं तन्न जानन्ति केचन ॥ १ ॥

अतस्त्वां परिपृच्छामिहरेर्धाम्नां हि कारणम् ।

किञ्च तत्परमंधाममाधुर्यैश्वर्यभूषणम् ॥ २ ॥

यत्र सर्वावताराणामादिकारण विग्रहः ।

क्रीडति कृपया मे त्वं तत्वतः कथय प्रभो ? ॥ ३ ॥

श्रीवशिष्ठ उवाच

साधु पृष्टं त्वया तात ? गुह्याद्गुह्यतमं महत् ।

सारात् सारतमं वेदसिद्धान्तं प्रवदामि ते ॥ ४ ॥

श्रूयतां सावधानेन रहस्यमतिदुर्लभम् ।

रामभक्तं विनाक्कापि नवक्तव्यं त्वयाऽनघ ? ॥ ५ ॥

सर्वेभ्यश्चापिलो केभ्यश्चोर्ध्वं प्रकृतिमण्डलात् ।

विरजायाः परेपारे वैकुण्ठं यत्परं पदम् ॥ ६ ॥

तस्मादुपरिगोलोकः सच्चिदिन्द्रियगोचरः ।  
तन्मध्येरामधामास्ति साकेताख्यं परात्परम् ॥७॥  
श्रीमद्वृन्दावनादीनि तद्भामावरणेष्वपि ।  
सर्वेषामवताराणां सन्ति धामान्यनेकशः ॥८॥  
केवलैश्वर्यमुख्यानि धामान्येतानि सन्मते ।  
ऐश्वर्योपासकाभक्ताध्यायन्ति प्राप्नुवन्ति च ॥९॥  
एभ्यः परतमं धाम श्रीरामस्य सनातनम् ।  
पृथिव्यां भारते वर्षे ह्ययोध्याख्यं सुदुर्लभम् ॥१०॥  
अखण्डसच्चिदानन्दसन्दोहं परमाद्भुतम् ।  
वाङ्मनोगोचरातीतं त्रिषु कालेषु निश्चितम् ॥११॥  
भूतलेऽपि च यद्भाम तथापि प्रकृतेर्गुणाः ।  
संस्पृशन्ति नतज्जातु जलानि कमलं यथा ॥१२॥  
कालः कर्मस्वभावश्च मायिकः प्रलयस्तथा ।  
ऊर्मयः षड्विकाराश्च न यत्र प्रभवन्ति हि ॥१३॥  
यदंशेन प्रकाशेते विभूती द्वे च सर्वदा ।  
अधश्चोर्ध्वमनन्ते च नित्ये च परमाद्भुते ॥१४॥  
विभाति सरयूर्यत्र पश्चिमादित्रिदिक्षु च ।

विरजाद्याः सरिच्छ्रेष्ठाः प्रकाशन्ते यदंशतः ॥१५॥

परान्नारायणाच्चापि कृष्णात्परतरादपि ।

यो वै परतमः श्रीमान् रामो दाशरथिः स्वराट् ॥१६॥

यस्यानन्तावताराश्च कला अंशाविभूतयः ।

आवेशाविष्णुब्रह्मेशाः परब्रह्मस्वरूपभाः ॥१७॥

स एव सच्चिदानन्दो विभूतिद्वयनायकः ।

वात्सल्याद्यद्भुतानन्तकल्याणगुणवारिधिः ॥१८॥

राजेन्द्र मुकुटप्रोद्यद्रत्ननीराजिताङ्घ्रिणा ।

पित्रादशरथेनैव वात्सल्यामृतसिन्धुना ॥१९॥

कौशल्याप्रमुखाभिश्चमातृभिर्भ्रातृभिस्त्रिभिः ।

स्वदार सीतया चाथ दामीभिश्चालिभिस्तथा ॥२०॥

सखिभिः समरूपैश्च दासैश्चामितविक्रमैः ।

मत्प्रमुखमुनीन्द्रैश्च सुमन्त्राद्यैश्चमन्त्रिभिः ॥२१॥

परिवारैरनेकैश्च सच्चिदानन्दमूर्तिभिः ।

भोगैश्च विविधैर्दिव्यैः भोगोपकरणैस्तथा ॥२२॥

सार्धं वसति यत्रैव स्वतन्त्रः क्रीडते सदा ।

क्षणं हित्वा न तद्धाम क्वचिद्याति स्वयंप्रभुः ॥२३॥

तन्माधुर्यमयं नित्यमैश्वर्यान्तर्गतं ध्रुवम् ।  
रामस्यातिप्रियं धाम नास्त्यनेन समं क्वचित् ॥२४॥  
अतोऽयोध्यारसज्ञा ये सर्वदा पर्युपासते ।  
प्राकृतैश्चक्षुभिर्नैव दृश्यते साकथञ्चन ॥२५॥  
देहत्रयविनिर्मुक्ता रामभक्तिप्रभावतः ।  
तुरीय सच्चिदानन्दरूपाः पश्यन्ति तां पुरीम् ॥२६॥  
अथ श्रीरामचन्द्रस्य यद्भ्राम प्रकृतेः परम् ।  
सच्चिद्घनपरानन्दं नित्यं साकेत संज्ञकम् ॥२७॥  
यदंशप्रभवा लोका वैकुण्ठाद्याः सनातनाः ।  
वक्ष्याम्यहं मुनिश्रेष्ठ ? तस्यावरणसप्तकम् ॥२८॥  
एकैकस्यां दिशि श्रीमान् दशयोजनसंमितः ।  
अयोध्याया बहिर्देशः स वै गोलोकसंज्ञकः ॥२९॥  
महाशंभुर्महाब्रह्मा महेन्द्रो वरुणस्तथा ।  
धनदोधर्मराजश्च महान्तश्चदिगीश्वराः ॥३०॥  
एतदंशसमुद्भूता देवा ब्रह्मशिवादयः ।  
यथाधिकारं ते सर्वे स्वस्वलोकेषु संस्थिताः ॥३१॥  
निधयो नवधा नित्या दशाष्टौ सिद्धयस्तथा ।

त्रयस्त्रिंशत् तथादेवागन्धर्वाश्चाप्सरोगणाः ॥३२॥

अन्ये च विविधा देवा नित्याः सर्वे द्विजोत्तम ?

सायुधाः सगणाः श्रीमद्रामभक्तिपरायणाः ॥३३॥

सप्तर्षयोमुनीन्द्राश्च नारदसनकादयः ।

प्रथमावरणे नित्यं साकेतस्य स्थिता मुने ? ॥३४॥

वेदमूर्तिधराः शास्त्रविद्याश्च विविधास्तथा ।

पञ्चधामुक्तयश्चापि रूपवत्यः पृथक् पृथक् ॥३५॥

कर्मज्ञानं च वैराग्यं योगश्च साधनैः सह ।

द्वितीयावरणे नित्यं स्वस्वरूपेण संस्थिताः ॥३६॥

सच्चिज्ज्योतिर्मयं ब्रह्मनिरीहं निर्विकल्पकम् ।

निर्विशेषं निराकारं ज्ञानाकारं निरञ्जनम् ॥३७॥

अवाच्यमगुणं नित्यमनन्तं सर्वसाक्षिकम् ।

इन्द्रियविषयं सर्वैरग्राह्यं स्वप्रकाशकम् ॥३८॥

न्यासिनां योगिनां यच्च ज्ञानिनां च लयास्पदम् ।

तृतीयावरणे तद्वै साकेतस्य विदुर्बुधाः ॥३९॥

केचित्तु केवलानां हि तत्रावासं वदन्ति हि ।

गर्भोदकनिवासी च क्षीरार्णवनिवासकृत् ॥४०॥

श्वेतदीपाधिपश्चाथ रमा वैकुण्ठनायकः ।  
चतुर्विंशत्यवताराः सन्ति तत्र पृथक् पृथक् ॥५१॥  
सलोकाः सगणाः सर्वे मथुरा च महापुरी ।  
पुरी द्वारावती नित्या काशीलोकैकवन्दिता ॥४२॥  
काञ्चीमायापुरीदिव्या तथा चावन्तिकापुरी ।  
अयोध्यामेव सेवन्ते चतुर्थावरणे स्थिताः ॥४३॥  
साकेतपूर्वदिग्भागे श्रीमती मिथिलापुरी ।  
सर्वाश्चर्यवती नित्या सच्चिदानन्दरूपिणी ॥४४॥  
हर्म्यः प्रासादवर्यैश्च नानारत्नपरिष्कृतैः ।  
विमानैर्विविधैरुच्चैश्चित्रध्वजपताकिभिः ॥४५॥  
भ्राजते परिखादुर्गविविधोद्यान संकुला ।  
तस्यां श्रीमन्महाराजः शीरकेतुः प्रतापवान् ॥४६॥  
श्वशुरो रामचन्द्रस्य वात्सल्यादिगुणार्णवः ।  
निमिवंशध्वजः शूरश्चतुरङ्गबलान्वितः ॥४७॥  
वेदवेदान्तसारज्ञः सर्वशास्त्रविशारदः ।  
धनुर्वेदविदां श्रेष्ठः सर्वैश्वर्यसमन्वितः ॥४८॥  
दासीदासगणैर्नित्यं सेवितो वसति स्वराट् ।

दक्षिणस्यां दिशि श्रीमान् कोशलायागिरिर्महान् ॥४९॥

भ्राजते चित्रकूटः सच्चिन्मयानन्दमूर्तिमान् ।

नानारत्नमयैः शृङ्गैर्विचित्रैश्चित्रपादपैः ॥५०॥

सुधास्वादुफलै रम्यैः पुष्पभारावलम्बिभिः ।

लताजालवितानैश्च गुञ्जद्भ्रमरसंकुलैः ॥५१॥

मत्तकोकिलसन्नादैः कूजद्भिश्चित्रपक्षिभिः ।

नृत्यन्मत्तमयूरैश्च निझरैर्निमलाम्बुभिः ॥५२॥

सीतयासह रामस्य लीलारसविवर्धनः ।

चिद्रूपा काञ्चनीभूमिः समा रत्नैर्विचित्रिता ॥५३॥

समन्तात्पर्वतेन्द्रस्य दिव्यकाननमण्डिता ।

यत्र मन्दाकिनी रम्या वहति श्रीमतीनदी ॥५४॥

मणिनिर्मलतोयाढ्या वज्रवैडूर्यबालुका ।

गुञ्जन्मधुकरश्रेणी प्रफुल्लकमलाकुला ॥५५॥

चित्रपक्षिकलक्काणमुखरीकृतदिक् तटा ।

स्वर्णस्फटिकमाणिक्यमुक्ताबद्धतटद्वया ॥५६॥

चित्रपुष्पलतापुञ्जकुञ्जानि शोभितानि च ।

मधुराणि सहस्त्राणि तस्यास्तीरद्वयोरपि ॥५७॥

सन्तिनित्यविहारार्थं जानकीरामचन्द्रयोः ।  
अयोध्या पश्चिमे भागे कृष्णस्य परमात्मनः ॥५८॥  
नित्यं वृन्दावनं धाम चिन्मयानन्दमद्भुतम् ।  
समन्ताद्भूः समायत्र काञ्चनीरत्नचित्रिता ॥५९॥  
दिव्यवृक्षैर्लता कुञ्जैर्गुञ्जन्मत्तमधुव्रतैः ।  
नवीनैः पल्लवैः स्निग्धैः फलैः पुष्पैश्चसन्नतैः ॥६०॥  
नदत्पक्षिगणैश्चित्रैर्मयूरैश्च विराजते ।  
गोवर्धनोगिरिर्यत्र काञ्चनोरत्नमण्डितः ॥६१॥  
लतापादपसंकीर्णोगुहर्निझर कूटवान् ।  
नदी यत्र महापुण्याकालिन्दीकृष्णवल्लभा ॥६२॥  
नीलरत्नजलोत्तुंगतरङ्गावर्तमालिनी ।  
फुल्लपंकेरुहाम त्तकूजद्भृङ्गविहङ्गमा ॥६३॥  
स्वर्णघट्टतटारत्न बालुका शोभते भृशम् ।  
गोपी गोपगणैर्नित्यैर्गोवृन्दैर्गोपबालकैः ॥६४॥  
श्रीमन्नन्दयशोदाभ्यां भ्रात्रा श्रीमद्वलेन च ।  
सखीभिर्गोपकन्याभिर्वृषभानुसुतादिभिः ॥६५॥  
सार्धं वसति तत्रैव श्रीकृष्णः पुरुषोत्तमः ।



क्कणद्वेणुमनोहारी विहारीरासमण्डले ॥६६॥  
श्रीराधिका मुखाम्भोजमकरन्दमधुव्रतः ।  
सत्यायाश्चोत्तरे भागेमहावैकुण्ठसंज्ञकम् ॥६७॥  
महाविष्णोः परंधाम ध्रुवं वेदैः प्रकीर्तितः ।  
सर्वतः खचिता रत्नैर्भूमिर्यत्र हिरण्मयी ॥६८॥  
वापीकुण्डतटागैश्च दिव्यारा मैर्विराजते ।  
समन्ताच्च नदी यत्र विरजा फुल्लपंकजा ॥६९॥  
स्वच्छं स्फटिकतोयौघावर्त्त तुङ्गतरङ्गिणी ।  
स्वर्णरत्नतटारम्या वज्रस्फटिकसैकता ॥७०॥  
भृङ्गपक्षिगणोद्घुष्ट कोलाहलसमाकुला ।  
प्रासादैः पार्षदेन्द्राणां विमानैर्विविधैस्तथा ॥७१॥  
चित्रशालोत्तमैर्दिव्यैर्हर्म्यजालैः सहस्रशः ।  
उच्चैर्ध्वजपताकाग्रैरत्नकाञ्चनचित्रितैः ॥७२॥  
ललनारत्नसंघैश्च तल्लोकं द्योततेऽधिकम् ।  
हैरण्यं सुमद्रत्नैः खचितं परमायतम् ॥७३॥  
तत्रैकं भवनप्रांशुप्रासादैः परिवारितम् ।  
सहस्तैः कलशैर्भान्तं ध्वजैश्चित्रैश्च केतुभिः ॥७४॥

मुक्तादामवितानैश्च चित्ररत्नगवाक्षकैः ।  
महद्वज्रकपाटैश्च मणिस्तम्भैः सहस्रशः ॥७५॥  
रत्नाङ्गणं महाकक्षं भाति तल्लोकभूषणम् ।  
तन्मध्ये शेषपर्यंके नित्यसत्वैकविग्रहः ॥७६॥  
आस्तेनारायणोनित्यः किशोरः सद्गुणार्णवः ।  
मेघश्यामश्चतुर्बाहुस्तडित्पीताम्बरावृतः ॥७७॥  
श्यामस्निग्धालकव्रातैरुल्लसन्मुखपङ्कजः ।  
महारत्न किरीटेन कुण्डलाङ्गदकंकणैः ॥७८॥  
श्रीवत्स कौस्तुभाभ्यां च सद्गन्धिवनमालया ।  
वैजयन्त्योपवीतेन मुद्रिकाहारनूपुरैः ॥७९॥  
स्वर्णसूत्रेण काञ्चयादिभूषणैर्भूषितो विभुः ।  
शंखचक्रगदापद्माद्यायुधैश्चाप्यलंकृतः ॥८०॥  
विभाति श्रीमतीभिश्च श्रीभूलीलादिशक्तिभिः ।  
विष्वक्सेनादयो नित्यमुक्तामुक्ताश्च सूरयः ॥८१॥  
शुद्धसत्वात्मकाः सर्वे श्यामलाङ्गाश्चतुर्भुजाः ।  
दिव्यगन्धानुलिप्ताङ्गाः पद्माक्षाः पीतवाससः ॥८२॥  
सुकेशाः सुस्मितादिव्य माल्यालंकारभूषिताः ।

सर्वायुधधरादिव्यललनायूथ सेविताः ॥८३॥  
 भगवन्तं श्रियाजुष्टं सेवन्तेऽहर्निशं मुदा ।  
 मिथिलाचित्रकूटश्च श्रीमद्वृन्दावनं तथा ॥८४॥  
 महावैकुण्ठमेतद्धि पञ्चमावरणे मुने ।  
 ततस्तु परमानन्दसन्दोहं परमाद्भुतम् ॥८५॥  
 अयोध्यायाश्चतुर्दिक्षु चतुर्विंशतियोजनम् ।  
 सर्वतोवेष्टितं नित्यं स्वप्रकाशं परात्परम् ॥८६॥  
 सच्चिदेकरसानन्दं मायागुणविवर्जितम् ।  
 वाङ्मनोगोचरातीतं प्रमोदारण्यसंज्ञकम् ॥८७॥  
 रामस्यातिप्रियं धाम नित्यलीलारसास्पदम् ।  
 जाम्बूनदमयी यत्र भूः समन्तात् प्रकाशते ॥८८॥  
 चिद्रूपिणीसमाश्लक्षणा परानन्दविवर्धिनी ।  
 चन्द्रकान्तोपलैश्चित्राक्कचिच्चस्फटिकोपला ॥८९॥  
 मणिभिः पद्मरागैश्च क्वचिद् वज्रैर्महाप्रभैः ।  
 इन्द्रनीलोपलैर्बद्धा माणिक्यैर्विविधैः क्वचित् ॥९०॥  
 रत्नैर्वशच्छदैर्भतैर्वैडूर्यैः खचिता क्वचित् ।  
 अभिद्धाभिश्च मुक्ताभिः प्रवालैश्चक्कचित्क्वचित् ॥९१॥

महार्घैश्चित्रिता रत्नैर्नीलपीतासितारुणैः ।  
स्यमन्तैर्भ्राजमानैश्चचिन्तारत्नचयैस्तथा ॥९२॥  
चित्रिता वसुधा सर्वा द्योतयत्यधिकं प्रियम् ।  
पूर्वादिषु चतुर्दिक्षु क्रमेण तद्वने मुने ? ॥९३॥  
गिरयः सन्तिचत्वारस्तेषां नामानि मच्छृणु ।  
शृंगाराद्रिश्चरत्नाद्रिस्तथा लीलाद्रिरेव च ॥९४॥  
मुक्ताद्रिश्च स्वयालक्ष्म्या द्योतयन्ति दिशोदश ।  
आह्लादिन्याश्च पूर्वस्यां यथाप्रोद्यन् प्रभाकरः ॥९५॥  
नीलरत्नमयोभाति शृंगाराद्रिर्मनोहरः ।  
दक्षिणस्यां दिशि श्रीमद्रत्नाद्रिर्द्योतयन् वनम् ॥९६॥  
पीतरत्नमयः कान्त्या भूदेव्या भ्राजते प्रियः ।  
प्रतीच्यां दिशि लीलाद्रिर्लीलाललितकान्तिभिः ॥९७॥  
राजते रक्तरत्नाढ्यो रामस्य रतिवर्धनः ।  
श्रियादेव्या हि लीलार्थं मुक्ताद्रिर्मण्डितो महान् ॥९८॥  
उदीच्यामुज्वलो रत्नैश्चन्द्रकान्तैरुदञ्चते ।  
चित्रपुष्पौघसम्पन्नैर्लतापुञ्जवितानकैः ॥९९॥  
स्वल्पीकृत सुधास्वादुफलभारातिसन्नतैः ।

नवीनपल्लवो पेतैर्गुञ्जन्मत्तमधुव्रतैः ॥१००॥  
कूजच्चित्रद्विजैर्नीलकण्ठकेकिनिनादितैः ।  
प्रमत्तकोकिलक्काणमुखरीकृतदिंमुखैः ॥१०१॥  
विचित्रैर्विविधैः स्निधैर्वृक्षैर्नित्यमधुस्रवैः ।  
उन्नतैः शिखरैर्भतैः स्यन्दमानैश्चनिर्झरैः ॥१०२॥  
गुहाभिश्च विराजन्ते चत्वारस्ते नगोत्तमाः ।  
तत्प्रमोदवने सन्ति मधुराणि नवानि च ॥१०३॥  
द्वादशवनरत्नानि तन्नामानि शृणुष्व मत् ।  
श्रीश्रृंगारवनं भास्वद्विहारवनमद्भुतम् ॥१०४॥  
तमाले च रसाले च चम्पकं चन्दनं तथा ।  
पारिजातवनं दिव्यमशोकवनमुत्तमम् ॥१०५॥  
विचित्राख्यं वनं कान्तं कदम्बवनमेव च ।  
तथाऽनङ्गवनं रम्यं वनं श्रीनागकेशरम् ॥१०६॥  
द्वादशैतानि नामानि वनानां कथितानि ते ।  
सर्वेषु सान्द्रनीलाभ्रनिभेषु विपिनेषु च ॥१०७॥  
निविडेषु नवा नित्या विचित्रा विविधाद्रुमाः ।  
चिन्मयाः कमनीयाश्चकिशोराः कामविग्रहाः ॥१०८॥

सुस्निग्धाः कोमलाः सूक्ष्माश्च्योतन्त्यमृतविप्लुषः ।

नवीनैः पल्लवैः श्लक्ष्णैर्मृदुलैर्वायुचञ्चलैः ॥१०९॥

विचित्रैर्लंबितैर्नीलहरित्पीतारुणैर्धनैः ।

पुष्पाणां पञ्चवर्णानां दिव्यायां च सुगन्धिनाम् ॥११०॥

नवानामप्रमेयाणां नित्यानामभितो भृशम् ।

प्रफुल्लानां सुधास्वादुफलानां च विशेषतः ॥१११॥

महाभारेण शाखाभिर्लुण्ठन्ति धरणीतले ।

दिव्यस्वर्णमहारत्नजालैश्चित्रित वेदिकाः ॥११२॥

पञ्च प्रकारसत्पुष्पव्रतत्यो घवितानकाः ।

सुवर्णकलास्तत्रमुक्तापुष्पावतंसकाः ॥११३॥

लताश्चिन्तामणिफलारत्नपल्लवशोभिताः ।

नानापुष्परजः पृक्तशबलाः पट्पदामुदा ॥११४॥

अनन्ता यत्र गुञ्जन्ति भ्रमन्तो गन्धगृध्रवः ।

मचाः पुष्परसं पीत्वा पतन्ति पृथिवीतले ॥११५॥

पुनरुत्थाय धावन्ति पुष्पौधेषु मुहुर्मुहुः ।

प्रविलीयपलायन्ते द्रुममन्यं हि यूथशः ॥११६॥

समन्ताद् भ्रमरीभिस्ते विक्रीडन्ते समं मुदा ।

अनन्तानिर्वृता मत्ताः क्वचित् कूजन्ति कोकिलाः ॥११७॥

सारिकाश्चशुकाश्चित्राः क्वचिद्रायन्ति सङ्घशः ।

क्वचित्पारावतत्राताः कपोताश्चक्कणन्ति हि ॥११८॥

रटन्ति रागिणोऽत्यन्तं चञ्चलाश्चातकाः क्वचित् ।

चन्द्रमण्डलसंकाशाः प्रमदाभिर्मुदान्विताः ॥११९॥

हंसा मुक्ताश्च खादन्तो नदन्ति मधुरं क्वचित् ।

क्वचित् क्रौञ्चश्चाकोराश्चाकल हंसाश्चसारसाः ॥१२०॥

विचित्राः पक्षिणश्चान्ये स्वयोषिद्भिर्मनोहराः ।

रमन्ते नादयन्तश्च वनं नानारवैर्भृशम् ॥१२१॥

तिरस्कृतामृतस्वादुफलानि विविधानि च ।

अदन्ति तेषु सर्वेषु विचित्रेषु वनेषु च ॥१२२॥

प्रनृत्यन्ति मयूरीभिः सार्धमत्ताः शिखण्डिनः ।

नित्यश्रीकर्णिकाराश्च कुन्दवृन्दाश्चचमल्लिकाः ॥१२३॥

लवङ्गलतिकाजात्यो मालत्योयूथिकास्तथा ।

माघव्यश्चैव केतक्यो वासन्त्यः परमाद्भुताः ॥१२४॥

स्थूलपद्माश्चकञ्जाश्चसेवन्त्योविविधास्तथा ।

अन्याश्चित्रलताः स्वैः स्वैः पुष्पोद्यैर्विविधैर्भृशम् ॥१२५॥

प्रकुर्वन्ति वने सर्वं द्रव्यं गन्धाधिवासितम् ।  
 वाताश्च शीतलामन्दासुगन्धास्तद्वने सदा ॥१२६॥  
 प्रवान्ति परमानन्दवर्धनाः षट्पदानुगाः ।  
 नानापुष्परजोभिश्च रञ्जिताभूर्विराजते ॥१२७॥  
 क्वचित्पीता क्वचिन्नीलाहरिद्रक्तासिता क्वचित् ।  
 पादपप्रच्युतैः पुष्पैराच्छन्नापञ्चवर्णकैः ॥१२८॥  
 कुथेवाभातिविस्तीर्णाचित्रवर्णा क्वचित् क्वचित् ।  
 दीर्घिका विविधास्तत्र मणिनिर्मलवारिणा ॥१२९॥  
 पूर्णामाणिक्यसोपानाः स्फटिकोपलकुट्टिमाः ।  
 तीरस्थद्रुमसच्छन्नाः प्रफुल्लविविधोत्पलाः ॥१३०॥  
 कूजत्पक्षिगणैश्चित्रैर्गुञ्जद्भृङ्गैर्निनादिताः ।  
 फूलपंकजकल्लोलजलागुञ्जन्मधुव्रताः ॥१३१॥  
 पुष्करिण्योद्विजोद्घुष्टद्रुमगुल्मलताचयाः ।  
 तटाकानि सरम्याणि विशालानि वने वने ॥१३२॥  
 विचित्रमणिसोपानतीर्थानि विविधानि च ।  
 कुण्डानि कमनीयानि सन्ति स्फटिकवारिभिः ॥१३३॥  
 सन्नादितवनान्तानि नदद्भिचित्रपक्षिभिः ।



प्रासादामण्डपाः सान्द्रकाननेषु क्वचित् क्वचित् ॥१३५॥

मध्ये मध्ये प्रदीप्यन्ते वेदिका विविधास्तथा ।

काञ्चनाञ्चन्द्रकान्तैश्च मणिभिश्चित्रिताक्वचित् ॥१३६॥

चिन्तारत्नैः क्वचिच्चेन्द्रनीलरत्नैर्विचित्रिताः ।

पद्मरागैः प्रवालैश्च क्वचिद्वज्रैः स्फुरत्प्रभैः ॥१३६॥

वैडूर्यैर्भासमानैश्च स्यमन्तैः खचितः क्वचित् ।

क्वचिद्वंशच्छदैर्भतैर्माणिक्यैश्च मनोहरैः ॥१३८॥

हरिद्रत्नैश्चमुक्ताभिः प्रवालैश्चापि मण्डितः ।

अन्यैर्विचित्ररत्नैश्च मृदुलास्तरणैस्तथा ॥१३९॥

मुकादामवितानैश्च दर्पणैश्चाप्यलङ्कृताः ।

मुक्तापुष्पलताजालकुञ्जानि मंजुलान्यलम् ॥१४०॥

भृङ्गपक्षिप्रघुष्टानि तद्वने सन्त्यनेकशः ।

वसन्तो हि क्वचित् तत्र नित्यमेव विराजते ॥१४१॥

निदाघश्च क्वचित् प्रावृट् क्वचिन्नित्यंशरत् तथा ।

हेमन्तश्च क्वचिन्नित्यं शिशिरो वर्तते क्वचिद् ॥१४२॥

षडेते ऋतवः स्वस्वभूत्या वै संवसन्ति हि ।

देशीदेवगिरिश्चैव वैराटीटोडिका तथा ॥१४३॥

ललिताचैव हिण्डोलीरागिण्यः षट्प्रकीर्तिताः ।  
मूर्तिमतीभिरेताभिः स्वपत्नीभिर्मनोहरः ॥१४४॥  
वसन्तो मूर्तिमान् रागोवसन्ते वर्तते सदा ।  
भैरवीगुर्जरीचैव रेवागुणकरी तथा ॥१४५॥  
वंगाक्षी बहुलीचैव रागिण्यः षट् सुविग्रहाः ।  
एताभिः स्वसहाभिर्योयोषिद्धिर्भैरवोऽद्भुतः ॥१४६॥  
रागः संवर्तते नित्यं निदाघे मूर्तिमान् स्वयम् ।  
मल्लारी सोरठीचैव सावेरी कौशिकी तथा ॥१४७॥  
गान्धारीहरि शृंगारारागिण्यः षट्सुखप्रदाः ।  
सुररूपाभिः स्वभार्याभिरेताभिमूर्तिमान् महान् ॥१४८॥  
प्रावृषिप्रीतिकृन्नित्यं मेघरागः प्रतिष्ठितः ।  
विभासी चाथ भूपाली मालश्रीपटमञ्जरी ॥१४९॥  
वडहंसी च कर्णाटी रागिण्योऽद्भुतविग्रहाः ।  
स्वदारैः षड्भिरेताभिः पुत्रपौत्रस्रुषादिभि ॥१५०॥  
रूपवान् पञ्चमोरागः सर्वदा शरदिस्थितः ।  
कामोदी चापि कल्याणी ह्यभीरीनाटिका तथा ॥१५१॥  
सालंगीनटहम्मीरीरागिण्यः सुरतिप्रदाः ।

दिव्यरूपाभिरेताभिः स्वस्त्रीभिर्दिव्यरूपवान् ॥१५२॥

हेमन्ते सर्वदा रागोदीपकाख्यश्च तिष्ठति ।

मालवी त्रिवणी गौरी केदारी मधुमाधवी ॥१५३॥

पार्वतीया तथा चैव रागिण्यः श्रुतिसौख्यदाः ।

षट्भिर्मूर्तिमतीभिः स्वनायिकाभिश्च मूर्तिमान् ॥१५४॥

शिशिरे संस्थितोनित्यं श्रीरागः सकुटुम्बकः ।

रागाः षट्पुरुषाश्चेत्थं षट्त्रिंशच्चतथास्त्रियः ॥१५५॥

रागिण्यः परिवारैश्च निवसन्ति सदावने ।

प्रमोदकाननं षष्ठमेतदावरणं महत् ॥१५६॥

तव भक्त्या प्रसन्नेन मया प्रोक्तं द्विजोत्तम ? ।

ततश्च सरितामादिकारणं सरयू सरित् ॥१५७॥

श्रीमती शाश्वतीनित्यं सर्वलोकैकपावनी ।

सच्चिद्घनपरानन्दरूपिणी रामवल्लभा ॥१५८॥

विरजाद्याः परानद्यो यस्यांशाल्लोकविश्रुताः ।

यन्नामोच्चारणात् सद्योमुक्ताः संसारबन्धनात् ॥१५९॥

प्राप्नुयुर्दिव्यदेहं च ससीतं रघुनन्दनम् ।

तज्जलं निर्मलं कान्तं गंभीरावर्त्तशोभितम् ॥१६०॥

उत्तुङ्ग विलसद्वीचिधवलीकृतदिन्मुखम् ।  
मन्दीकृतशरच्चन्द्रकरं चन्द्रमणिप्रभम् ॥१६१॥  
उत्तुङ्ग विलसद्वीचिधवलीकृतदिन्मुखम् ।  
मन्दीकृतशरच्चन्द्रकरं चन्द्रमणिप्रभम् ॥१६१॥  
तिरस्कृतसुधारवादु कुन्दवृन्द हिमद्युति ।  
प्रफुल्लैः पंकजैरक्तैः शुक्लैः पीतैस्तथाऽसितैः ॥१६२॥  
अन्यैर्नानाविधैर्दिव्यैः सुगन्धीकृतमद्भुतम् ।  
हंसैः क्रौञ्चैश्चकोरैश्च चक्रवाकैश्चसारसैः ॥१६३॥  
सदारैरतिकूजद्भिश्चियैश्चान्यैः पतत्रिभिः ।  
भ्रमद्भिर्भ्रमरैर्मत्तैर्गुञ्जद्भिर्मधुरस्वरैः ॥१६४॥  
मत्ताभिर्भ्रमरीभिश्च समन्तोन्मुखरीकृतम् ।  
मणिभिश्चन्द्रकान्तैश्च पद्मरागैश्च कौस्तुभैः ॥१६५॥  
क्वचिद् वंशच्छदैर्वज्रैश्चेन्द्रनीलैः स्यमन्तकैः ।  
चिन्तारत्नैश्च नौदूर्यैर्मुक्ताभिः स्फटिकैः क्वचित् ॥१६६॥  
माणिक्यैश्च क्वचिद्रत्नैर्नानावर्णैः सकाञ्चनैः ।  
खचितानां सुतीर्थानां सहस्राणां तटद्वये ॥१६७॥  
प्रतिबिम्बैर्जलं स्वच्छं नानावर्णं प्रकाशते ।

वज्रस्फटिकमुक्तानां सूक्ष्मचूर्णानि बालुकाः ॥१६८॥

तथा चन्द्रमणीनां च द्योतयन्ति सरित्तटे ।

एवं श्री सरयू रम्या परमानन्ददायिनी ॥१६९॥

सप्तमावरणं विद्धि साकेतस्य सरिद्वरा ।

सप्तावरणमध्येतु राजते रामवल्लभा ॥१७०॥

अयोध्या तत्परा बोध्या सान्द्रानन्दैकविग्रहा ।

इतीदं वर्णितं नित्यं सप्तावरणसंयुतम् ॥१७१॥

श्री साकेताभिधानं श्रीरामधामपरात्परम् ।

रामधाम्नः स्वरूपं च महात्म्यं मुनिसत्तम ॥१७२॥

पठेद्वा श्रुणुयान्नित्यं य एतद्भक्तिसंयुतः ।

स गच्छेत् परमं धाम साकेतं योगिदुर्लभम् ॥१७३॥

ज्ञानं योगश्चध्यानं च तपश्चात्मविनिग्रहः ।

नानायज्ञाश्चदानानि सर्वतीर्थाविगाहनम् ॥१७४॥

एतस्य पाठमात्रेण श्रवणेन च यत् फलम् ।

भवेत् तस्य भरद्वाज ? सहस्रांशं न चाप्नुयुः ॥१७५॥

तत्त्वामृत पीतमनन्यचेतसा सुधाधिकं स्वन्मुखनिर्गतं मया ।

धन्योऽस्म्यहं नाथ ? पदद्वयं प्रभो ? नमामि नित्यं च

तवास्मि किंकरः ॥१७६॥

इति श्रीमद्वशिष्ठ संहितायां श्रीमद्वशिष्ठ भरद्वाज  
सम्वादेनित्य श्रीरामधाम स्वरूप वर्णनात्मकः  
पडविंशतितमोऽध्यायः ॥